

تصوف کے منابع اور منابع تربیت

☆ ڈاکٹر سید علیم اشرف جانی

Abstract

The Islamic Shariah has given two types of orders to the Muslims. One those which are related to the appearance and physique of a Muslim. While other one is related to his heart & soul. For temporal success and salvation in afterwards life, both apparent & inward reforms are very important. It is proved from the Quran & Hadith. On this basis, we can say that the word "Tazkia" (purification of self) mentioned in Quran and "Ihsan" (perfection) in Hadith is the base of mysticism or spiritual sciences. Mysticism is not only limited to an ideology, rather there is a practical pathway appointed for it. It is consisted on affairs like fellowship, allegiance, hard work, recall and solitude.

Apart from it, the Sufis have also described the practices & places of mysticism in detail. It includes affairs like repentance, accountancy, fear, hope, sincerity, purity, patience, piety, voluntarism, fortitude and gratitude.

After passing through these practices, a pure believer can attain cleanness of apparent & conscience. Hence he is adorned with high morals.

Keyword: Mysticism, sincerity, purity, patience, piety

شریعت مطہرہ نے انسان کی صلاح و فلاح اور دنیا و آخرت میں اس کی کامیابی و کامرانی کے لیے اسے دو قسم کے احکام دیئے ہیں: ان احکام کی ایک قسم وہ ہے جس کا تعلق انسان کے جسم اور قالب سے ہے، اور دوسری قسم وہ ہے جس کا تعلق انسان کے روح و قلب سے ہے۔ پھر قلب و قالب دونوں سے متعلق احکام مزید دو دو قسموں میں منقسم ہیں: اوامر اور نواہی۔ جسم سے متعلق اوامر ہیں: نماز، زکاۃ، روزہ اور حج وغیرہ؛ نواہی ہیں: چوری، شراب نوشی اور زنا وغیرہ۔ اسی طرح قلب سے متعلق اوامر میں اللہ تعالیٰ، فرشتوں، رسولوں، آسمانی کتابوں اور آخرت پر ایمان لانا وغیرہ شامل ہے۔ صدق و توکل رضا اور شکر وغیرہ بھی اوامر قلبیہ کا حصہ ہیں۔ جبکہ قلب سے متعلق نواہی میں کفر، نفاق، کبر، بعض ریا، حسد اور خود پسندی وغیرہ داخل ہیں۔

تصوف کی ضرورت و اہمیت:

اور شرعادونوں سے متعلق احکام کی بجا آوری مطلوب ہے۔ لیکن احکام قلبیہ اور امر ہوں یا نواہی۔ اس حیثیت سے زیادہ اہم ہیں کہ انہیں پر جسم کے اعمال کی صحت و قبولیت کا دار و مدار ہوتا ہے۔

رحمت عالم ﷺ وسلم فرماتے ہیں:

”إن فی الجسد مضغة إذا صلحت صلح الجسد كله، و إذا فسدت فسد الجسد كله،

ألا وهی القلب“ (1)

”بلاشبہ جسم میں ایک ٹکڑا ہے اگر یہ درست ہے تو پورا جسم درست ہے اور اگر یہ فاسد ہے تو پورا

جسم فاسد ہے، ہشیار رہو یہ ٹکڑا دل ہے۔“

جسم میں یہی وہ ٹکڑا ہے جو رب تعالیٰ کا محل نظر ہے، ارشاد نبوی ہے:

”إن الله لا ينظر إلى أجسادكم ولا إلى صوركم ولكن ينظر إلى قلوبكم“ (2)

”اللہ تعالیٰ نہ تمہارے جسموں کو دیکھتا ہے نہ تمہاری صورتوں کو دیکھتا ہے، لیکن وہ تمہارا دل دیکھتا ہے۔“

لہذا دنیا میں اعمال کی صحت اور آخرت میں نجات دونوں کا دار و مدار دل کی اصلاح پر ہے۔ اس سے قلب اور اس سے متعلق احکام دونوں کی غیر معمولی اہمیت ظاہر ہوتی ہے۔

علاوہ ازیں قلب سے متعلق احکام کی اہمیت کی ایک وجہ یہ بھی ہے کہ جسم کے برخلاف دل کے امراض و عیوب بہت خفیہ اور باریک ہوتے ہیں، جن کا علم و ادراک بڑی مشکل سے ہوتا ہے۔ بلکہ بسا اوقات ہم اپنے دل کے عیب کو ہنر اور نقص کو کمال سمجھ لیتے ہیں۔ مثلاً کوئی اپنے ٹوٹے ہوئے پیر کو صحیح نہیں سمجھتا، نہ ہی بخار اور سردی کے شعور میں کبھی کوئی غلطی کرتا ہے، لیکن بے شمار لوگ ایسے ہیں جو تکبر کو عزت نفس، تعلق کو احترام غیر، غیبت کو حق گوئی، اہانت ذات کو تواضع، بزدلی کو حزم و احتیاط، تہور کو شجاعت اور بخل کو اقتصاد سمجھتے ہیں۔

تزکیہ نفس اور تصفیہ اخلاق کے ذریعے دل کے تمام عیوب و امراض حتیٰ کہ وساوس و مخطرات کو بھی دور کیا جاسکتا ہے۔ اور دل سے متعلق احکام کی اچھی طرح سے بجا آوری کی جاسکتی ہے۔ ارشاد بانی ہے:

”قَدْ أَفْلَحَ مَنْ زَكَّهَا“ (3)

یعنی کامیاب وہ ہوا جس نے نفس کا تزکیہ کیا۔

تصوف اسی تزکیہ نفس اور تصفیہ اخلاق کا نام ہے جس کے ذریعے انسان اپنے ظاہر و باطن کی تعمیر کر سکتا ہے تاکہ وہ ابدی سعادتوں سے ہمکنار ہو سکے۔ قاضی زکریا انصاری متوفی ۹۲۹ھ، تصوف کی تعریف کرتے ہوئے لکھتے ہیں:

”التصوف: علم تعرف به أحوال تزكية النفوس وتصفية الأخلاق و تعمیر الظاهر و الباطن لنيل السعادة الأبدية“ (4)

”تصوف ایسا علم جس کے ذریعے نفوس کے تزکیہ، اخلاق کی صفائی اور ظاہر و باطن کی تعمیر کے احوال کو جاناجاتا ہے، تاکہ ابدی خوش بختی حاصل ہو سکے۔“

مختصر یہ کہ اعمال کا دار و مدار قلب پر ہے، اور وہی رب تعالیٰ کا محل نظر ہے، پھر قلب کی صلاح و فلاح تزکیہ پر موقوف ہے اور تزکیہ کے قواعد و وسائل کی معرفت تصوف سے ہوتی ہے۔ لہذا ان واضح اور یقینی مقدمات سے ہم اس واضح اور یقینی نتیجے پر پہنچتے ہیں کہ تصوف کی ضرورت و اہمیت ہر شک و شبہ سے بالاتر ہے۔

منبع تصوف:

دین کے تمام شعبوں کی طرح تصوف و تزکیہ کا منبع بھی منبع رحمت ﷺ کی ذات بابرکات ہے، بلکہ قرآن کریم تو تزکیہ کو انکی بعثت کا مقصد قرار دے رہا ہے:

”لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ يَتْلُو عَلَيْهِمْ آيَاتِهِ وَ يُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ.“ (5)

”بیشک اللہ تعالیٰ نے مومنین پر احسان فرمایا کہ ان کے درمیان انھیں میں سے ایک رسول بھیجا جو ان پر اس کی آیات کی تلاوت فرماتا ہے، انکا تزکیہ کرتا ہے اور انہیں کتاب و حکمت کی تعلیم دیتا ہے۔“

تزکیہ ہی کی طرح تصوف کے جملہ اصول و فروع کتاب و سنت سے ماخوذ ہیں۔ تصوف اور علم تصوف میں تمیز نہ کرنے والے حضرات زبردست غلط فہمی کا شکار رہتے ہیں اور اکثر یہ سوال کیا کرتے ہیں کہ یہ عہد صحابہ میں کیوں نہ تھا؟ اگر ان کی مراد علم تصوف ہے تو بلاشبہ یہ قرون اولیٰ میں نہیں تھا نہ اس وقت اس کی ضرورت تھی، بلکہ علم تفسیر اور دیگر علوم قرآن، علم حدیث، علم توحید و کلام اور علم فقہ و اصول وغیرہ کوئی بھی علم اس مبارک و مسعود عہد میں نہیں تھا، اور نہ ان کی ضرورت تھی۔ اور اگر مراد تصوف ہے تو بلاشک و شبہ یہ اس عہد میں موجود تھا۔ خود مرشد اعظم ﷺ صحابہ کرام کا تزکیہ فرماتے تھے اور انھیں مجاہدہ نفس یا ”جہاد اکبر“ کی تربیت دیتے تھے۔ شیخ محمد صدیق محدث غماری رحمہ اللہ تعالیٰ فرماتے ہیں:

”أما أول من أسس الطريقة فلتعلم أن الطريقة أسسها الوحي السماوي في جملة ما أسس من الدين المحمدي، إذ هي بلا شك مقام الإحسان الذي هو أحد أركان الدين الثلاثة التي جعلها النبي صلى الله عليه وآله وسلم، بعد ما بينها واحدا واحدا، دينا

بقولہ: ”ہذا جبریل علیہ السلام أتاكم يعلمكم دينكم“ وهو الإسلام والإيمان والإحسان- فالإسلام طاعة وعبادة والإيمان نورو عقيدة، والإحسان مقام مراقبة ومشاهدة“۔ (6)

”رہا یہ کہ تصوف کی بنیاد کس نے ڈالی تو جان لو کہ اس کی بنیاد وحی آسمانی نے ڈالی ہے جس طرح کہ دین محمدی میں ہر چیز کی بنیاد وحی آسمانی نے ڈالی ہے۔ بلاشبہ تصوف وہی ہے جسے (حدیث شریف میں) احسان کہا گیا ہے۔ احسان دین کے تین ارکان میں سے ایک رکن ہے جنہیں رسول اللہ ﷺ نے ایک ایک کر کے بیان کیا اور انھیں دین قرار دیا، بایں طور کہ فرمایا: ”یہ جبریل علیہ السلام تھے جو تمہیں تمہارا دین سکھانے آئے تھے۔“۔ یہ تینوں ارکان اسلام، ایمان اور احسان ہیں۔ اسلام: اطاعت و عبادت ہے، ایمان: نور و عقیدہ کا نام ہے، اور احسان: مقام مراقبہ و مشاہدہ ہے۔“

حدیث جبریل

شیخ غماری نے جس حدیث شریف کی طرف اشارہ کیا ہے اور جسے انہوں نے تصوف کی بنیاد قرار دیا ہے، اصطلاح میں یہ حدیث جبریل کے نام سے مشہور ہے یہ حدیث نہ صرف تصوف بلکہ شریعت مطہرہ کی ایک اہم اصل ہے۔ یہ ایک صحیح و مشہور حدیث ہے۔ بے شمار اصحاب صحاح و سنن و آثار و مصنفات و مسانید نے اس کی روایت کی ہے۔ چونکہ یہ حدیث اہل تصوف کا بنیادی ماخذ ہے اور بقول صاحب فتح الباری یہ ”بغیة السالکین، کنز العارفین اور عمدۃ الصدیقین“ ہے، لہذا اسے قدرے تفصیل سے ذکر کیا جا رہا ہے۔

امام مسلم اپنی الجامع الصحیح میں سیدنا عمر فاروق رضی اللہ عنہ سے روایت کرتے ہیں:

”بین نحن عند رسول الله صلى الله عليه وسلم ذات يوم، إذ طلع علينا رجل شديد بياض الثياب، شديد سواد الشعر، لا يرى عليه أثر السفر، ولا يعرفه منا أحد، حتى جلس إلى النبي (صلى الله عليه واله سلم) فأسند ركبتيه إلى ركبتيه، ووضع كفيه على فخذيه، وقال يا محمد! أخبرني عن الإسلام؟ فقال رسول الله: ”الإسلام أن تشهد أن لا إله إلا الله وأن محمدا رسول الله، و تقیم الصلاة، و توتی الزكاة، و تصوم رمضان، و تحج البيت إن استطعت إليه سبيلا“ قال: صدقت، قال: فعجنا له يسأله ويصدقه، قال: فأخبرني عن الإيمان؟ قال: ”أن تؤمن بالله، وملائكته، و كتبه، و رسله، واليوم الآخر، وتؤمن بالقدر خيره و شره“، قال: صدقت، قال: فأخبرني عن الإحسان؟ قال: ”أن تعبد الله كأنك تراه فإن لم تكن تراه فانه يراك“، قال فأخبرني عن الساعة؟ قال: ”مالمسؤل عنها بأعلم من السائل“، قال فأخبرني عن أمارتها؟ قال:

”أَنْ تَلِدَ الْأُمَمَةَ رَبَّتَهَا، وَأَنْ تَرَى الْحَفَاةَ الْعَرَاةَ، الْعَالَةَ، رِعَاءَ الشَّاءِ، يَتَطَاوَلُونَ فِي الْبَنِيَانِ“، قال: ثم انطلق، فلبثت مليا، ثم قال لى: ”يا عمر! أتدرى من السائل؟“ قلت: الله ورسوله أعلم، قال: ”فإنه جبريل أتاكم يعلمكم دينكم“⁽⁷⁾

”ایک دن ہم لوگ اللہ کے رسول ﷺ کی بارگاہ میں تھے کہ ہمارے درمیان ایک شخص آیا جس کے کپڑے نہایت سفید اور بال خوب کالے تھے نہ تو اس پر سفر کا کوئی اثر تھا نہ ہم میں سے کوئی اس سے واقف تھا۔ وہ شخص نبی کریم ﷺ کے پاس بیٹھا بایں طور کہ اس نے اپنے گھٹنوں کو حضور کے گھٹنوں سے ملا دیا اور اپنے ہاتھوں کو اپنی رانوں پر رکھ لیا۔ اور کہا اے محمد! مجھے اسلام کے بارے میں بتائیے؟ آپ نے فرمایا: اسلام یہ ہے کہ تم اس بات کی گواہی دو کہ اللہ کے سوا کوئی سچا معبود نہیں اور محمد اللہ کے رسول ہیں۔ اور نماز قائم کرو، زکاۃ دو، رمضان کے روزے رکھو اور اگر استطاعت ہو تو حج کرو۔“ اس شخص نے کہا: ”آپ نے سچ فرمایا“ راوی (حضرت عمر) کہتے ہیں: ”ہمیں اس شخص سے بہت تعجب ہوا کہ خود سوال کر رہا ہے اور خود ہی تصدیق کر رہا ہے۔“ پھر اس شخص نے پوچھا: ”مجھے ایمان کے بارے میں بتائیے۔“ فرمایا: ”کہ تم ایمان لاؤ اللہ پر اس کے فرشتوں پر، اس کی کتابوں پر اس کے رسولوں پر، یوم آخرت پر اور اچھی بری تقدیر پر۔“ اس شخص نے کہا: ”آپ نے صحیح فرمایا۔“ اور کہا کہ: ”مجھے احسان کے بارے میں بتائیے۔“ فرمایا: ”احسان یہ ہے کہ تم اللہ کی عبادت اس طرح کرو گویا تم اسے دیکھ رہے ہو اور اگر تم اسے نہ دیکھ سکو تو (یہ یقین رہے کہ) وہ تمہیں دیکھ رہا ہے۔“ اس شخص نے کہا: ”مجھے قیامت کے بارے میں خبر دیجئے۔“ فرمایا: ”جس سے پوچھا جا رہا ہے وہ پوچھنے والے سے زیادہ علم نہیں رکھتا۔“ اس شخص نے عرض کیا: ”اچھا تو پھر اس کی نشانیوں کے بارے میں مطلع کیجئے۔“ فرمایا: ”کہ باندی اپنی مالکن کو پیدا کرے گی، اور تم دیکھو گے کہ برہنہ پاؤں برہنہ بدن، دوسروں پر گزارا کرنے والے، بکریاں چرانے والے، کوٹھیوں میں اترائیں گے۔“ راوی فرماتے ہیں: ”پھر وہ شخص چلے گئے، میں کچھ دیر خاموش بیٹھا رہا پھر مجھ سے رسول اللہ ﷺ نے فرمایا: ”اے عمر! کیا تم جانتے ہو کہ یہ سوال کرنے والا کون تھا؟“ میں نے عرض کیا: ”اللہ ورسول زیادہ جانتے ہیں۔“ فرمایا: ”یہ جبریل (علیہ السلام) تھے جو تم لوگوں کو تمہارا دین سکھانے آئے تھے۔“

یہ حدیث حضرت عبد اللہ ابن عباس، حضرت ابو ہریرہ، حضرت عمارہ ابن قعقاع اور حضرت انس رضی اللہ عنہم سے بھی مروی ہے۔ علاوہ ازیں اکثر روایتوں میں ”أَنْ تَعْبُدَ اللَّهَ“ ہی آیا ہے البتہ بعض روایتوں میں ”أَنْ تَعْمَلَ لِلَّهِ“⁽⁸⁾ (اللہ کے لیے یوں عمل کرو۔۔۔) اور بعض دوسری روایتوں میں ”أَنْ تَخْشَى اللَّهَ“⁽⁹⁾ (اللہ سے ایسا ڈرو۔۔۔) وارد ہوا ہے۔

اس حدیث کی شرح میں علماء و محدثین نے بڑے ایمانی و عرفانی نکات بیان کئے ہیں۔ ان سب سے قطع نظر یہاں صرف ایک بات عرض کرنا ہے کہ اللہ تعالیٰ اپنے نبی ﷺ کی زبان حق ترجمان سے ایک نہایت مہتمم بالشان امر کا بیان کروا رہا ہے، ارکان دین متین کی وضاحت کروا رہا ہے، لہذا اس مہتمم بالشان امر کے شایان شان اہتمام بھی کیا جا رہا ہے، حضرت جبریل کو ساکلی بنا کر بھیجا جا رہا ہے تاکہ حدیث شریف میں بیان کردہ امور کی قدر و شان کا اندازہ ہو سکے۔ اس حدیث میں حضرت جبریل نے تین سوالات کئے: اسلام کیا ہے؟ ایمان کیا ہے؟ اور احسان کیا ہے؟ اللہ کے رسول ﷺ نے ان سوالوں کے جواب مرحمت فرمائے اور پھر فرمایا کہ: ”یہ جبریل تھے جو تم کو تمہارا دین سکھانے آئے تھے۔“ اس طرح یہ حقیقت آفتاب نیم روز کی طرح واضح، اور اس امر میں ظاہر بلکہ نص ہے کہ ایمان، اسلام اور احسان دین محمدی کے تین ارکان ہیں جن میں سے کسی ایک کے بغیر دین مکمل نہیں ہے۔ اور کسی ایک کا بھی انکار دین کا انکار ہے۔

احسان و تصوف:

حدیث جبریل میں جسے احسان کہا گیا ہے بعد میں اسی کا نام تصوف ہو گیا۔ حضور ﷺ ارشاد فرماتے ہیں: ”احسان یہ ہے کہ ”أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ“ یعنی خدا کی بندگی یوں کرو گویا تم اسے دیکھ رہے ہو، اس کا مشاہدہ کر رہے ہو، اور اگر تمہیں یہ مقام و مرتبہ حاصل نہ ہو تو کم از کم یوں اس کی بندگی کرو کہ وہ تمہیں دیکھ رہا ہے۔“ پہلا مرحلہ مرحلہ مشاہدہ ہے جو اعلیٰ درجے کا ہے یہی تصوف کی منزل ہے، یہی سالکین طریقت کی منتہائے آرزو ہے۔ اور دوسرا مرحلہ مرحلہ مراقبہ ہے یعنی اس تصور کے ساتھ عبادت کرو کہ تمہاری نگہ رانی ہو رہی ہے۔ اور مراقبہ کا یہ مسلسل تصور کبھی بھی اخلاص کو ہاتھ سے جانے نہیں دے گا۔ تصوف انہیں دونوں مرحلوں پر مشتمل ہے۔ اس لیے کہ تصوف نام ہے سلوک اور وصول کا، صوفی یا توسالک ہوتا ہے یا پھر واصل ہوتا ہے۔ سلوک: راستہ (طریقت) و مراقبہ ہے، اور وصول: منزل و مشاہدہ ہے۔

شارح مسلم امام نووی، ابو زکریا یحییٰ بن شرف متوفی ۶۷۶ھ، فرماتے ہیں:

”قوله ﷺ: (الإحسان أن تعبد الله كأنك تراه فإن لم تكن تراه فإنه يراك) هذا من جوامع الكلم التي أوتيتها ﷺ، لأننا لو قدرنا أنّ أحدنا قام في العبادة وهو يعاين ربه

سبحانه تعالى لم يترك شيئاً مما يقدر عليه من الخضوع والخشوع وحسن الصمت. (10)

”اللہ کے رسول ﷺ کا فرمان کہ: ”احسان یہ ہے کہ تم اس طرح اللہ کی عبادت کرو گویا تم اسے دیکھ رہے ہو اور اگر اسے نہ دیکھ سکو تو یوں گویا وہ تمہیں دیکھ رہا ہے۔“ یہ ان جوامع الکلم میں سے ہے جو آپ ﷺ کو عطا کئے گئے ہیں۔ اس لئے کہ اگر ہم اندازہ کریں کہ ہم سے کوئی اس حال میں عبادت کے لیے کھڑا ہوا ہے کہ وہ اپنے رب سبحانہ تعالیٰ کا مشاہدہ کر رہا ہو، تو وہ خضوع و خشوع اور جمال سکینہ و وقار میں سے حسب مقدور کوئی چیز ترک نہیں کر سکتا ہے۔“

اس حدیث کی اہمیت اور جامعیت کا اندازہ قاضی عیاض رحمہ اللہ کے اس بیان سے لگایا جاسکتا ہے جسے امام نووی نے نقل کیا ہے، فرماتے ہیں:

”وهذا الحديث قد اشتمل على شرح جميع وظائف العبادات الظاهرة والباطنة من عقود الإيمان وأعمال الجوارح وإخلاص السرائر، و التحفظ من آفات الأعمال حتى أن علوم الشريعة كلها راجعة إليه، و متشعبة منه، قال: وعلى هذا الحديث وأقسامه الثلاثة ألفنا كتابنا الذى سميناه بالمقاصد الحسان فيما يلزم الإنسان، إذ لا يشذ بشئ من الواحبات والسنن والرغائب والمحظورات والمكروهات عن أقسامه الثلاثة والله أعلم.“ (11)

”یہ حدیث شریف ایمان کے ارکان، اعضاء کے اعمال، باطن کے اخلاص اور عمل کی آفتوں سے حفاظت غرض یہ کہ جملہ اعمال ظاہر و باطن کے شرح و بیان پر مشتمل ہے۔ یہ تمام شرعی علوم کی اصل ہے اور سارے علوم اس کی شاخیں ہیں۔ ہم نے اس حدیث میں مذکور تینوں ارکان دین پر ایک کتاب لکھی ہے جس کا نام ”المقاصد الحسان فيما يلزم الانسان“ رکھا ہے، کیونکہ واجبات، سنن، مستحبات، ممنوعات اور مکروہات میں کوئی چیز ایسی نہیں ہے جو ان تینوں قسموں سے باہر ہو۔“

امام ابن حجر عسقلانی متوفی ۸۵۲ھ، حدیث جبریل میں مذکور احسان اور اس کی تعریف کو دین کارکن رکین اور تصوف کی اصل متین قرار دیتے ہوئے فرماتے ہیں:

”وهذا القدر من الحديث الشريف أصل عظيم من أصول الدين وقاعدة مهمة من قواعد المسلمين- و هو عمدة الصديقين، و بغية السالكين، و كنز العارفين، و دأب الصالحين، و هو من جوامع الكلم التى أوتىها رسول الله ﷺ.“ (12)

”حدیث شریف کا یہ حصہ (أَنْ تَعْبُدَ اللَّهَ كَأَنَّكَ تَرَاهُ) دین کے اصول میں سے ایک عظیم اصل ہے اور مسلمانوں کے قاعدوں میں سے ایک اہم قاعدہ ہے۔ یہ صدیقین کا معتمد علیہ، سالکین طریقت کا ہدف و مقصد، عارفین باللہ کا خزانہ اور صالحین کا طریقہ ہے۔ یہ ان جوامع الکلم میں سے ہے جو رسول اللہ صلی اللہ علیہ وآلہ وسلم کو دیئے گئے ہیں۔“

امام نووی و عسقلانی رحمہما اللہ تعالیٰ کی طرح تمام علمائے حق کا اجماع ہے کہ حدیث جبریل میں مذکور ”احسان“ جو کہ دین کے تین رکنوں میں سے ایک رکن ہے۔ تصوف ہی ہے۔ اور مرتبہ احسان کا حصول علم تصوف کے ذریعے ہی ہوتا ہے، کیونکہ جیسے دین کے رکن اول ایمان کی تفسیر علم کلام نے کی ہے، رکن ثانی کی تفصیل و بیان کا کام فقہ نے کیا ہے، ویسے ہی رکن اخیر یعنی احسان کی شرح و بسط اور اس کی عقدہ کشائی کا عمل علم تصوف نے انجام دیا ہے۔ اور ان تینوں کا مصدر و منبع رحمت عالم ﷺ کی ذات بابرکات و ستودہ صفات ہے، ان کی لائی ہوئی کتاب ہے، ان کی سنت و سیرت ہے، اور ان کی تعلیم و ہدایت ہے۔

ذیل میں تصوف کے عملی منہج کے اہم اور ضروری عناصر کے ساتھ ساتھ سلوک الی اللہ کے چند احوال و مقامات کا کتاب و سنت سے ثبوت پیش کیا جا رہا ہے۔ تاکہ تصوف پر عجبت کا بہتان لگانے والی یا اسے عیسائیت، بدھزم یا ہندومت سے ماخوذ قرار دینے والی نام نہاد ”دانثوری“ کو مجال سخن نہ رہے۔ واضح رہے کہ یہ ایک محدود و سرسری جائزہ ہے، جس میں نہ پورے نظام تصوف کا احاطہ ممکن ہے، اور نہ سارے احوال و مقامات کے ذکر کی گنجائش ہے۔ یہاں تو صرف اس بات کا اثبات مطلوب ہے کہ جس طرح اصل تصوف یعنی احسان کا مصدر سنت نبویہ ہے، اسی طرح اس کے تمام اہم فروع اور سلوک الی اللہ کے تمام مراحل اور احوال و مقامات کا منبع بھی کتاب و سنت ہے۔ لہذا پیش نظر مقالے میں اس بات کا التزام کیا گیا ہے کہ نہ منطقی دلائل پیش کئے جائیں نہ عقلی حججوں سے تعرض کیا جائے، نہ فقہی، کلامی، تفسیری اور تاریخی روایتوں پر اعتماد کیا جائے اور نہ صوفی یا غیر صوفی کسی بھی غیر معصوم کے قول کو سند بنایا جائے، بلکہ صرف اور صرف حجت معصومہ پر اکتفاء کیا جائے۔ محض اللہ عزوجل کی کتاب اور سنت صحیحہ ثابتہ کو ہی دلیل بنایا جائے۔ تاکہ یہ ایک طرف اہل تصوف کے لیے حجت ہو اور دوسری طرف معارضین تصوف کے لئے عبرت و نصیحت ہو۔

تصوف کا عملی منہج

۱- صحبت:

صالحین کی صحبت سالکین طریقت کی پہلی منزل ہوتی ہے، حکم ربانی ہے:

1. ”یا ایہا الذین آمنوا اتقوا اللہ وكونوا مع الصادقین“ (13)

”اے ایمان والو! اللہ سے ڈرو اور بچوں کے ساتھ ہو جاؤ۔“

صحبت کی اہمیت و ضرورت کا بیان، سورۃ الاحزاب: ۲۳، الکہف: ۲۸، ۲۶، ۶۷، لقمان: ۱۵، الفرقان: ۲۷، ۲۸، ۲۹، ۵۹، اور الزخرف: ۶۷، میں بھی ہوا ہے۔ رحمت عالم ﷺ صحبت کے اثرات کو لازمی قرار دیتے ہوئے بے حد دلکش اور یقین افروز مثال پیش فرماتے ہیں:

”إنما مثل جلیس الصالح وجلیس السوء كحامل المسك وناضح الكیر، فحامل المسك إما أن یحذیک، وإما أن تبتاع منه، وإما أن تجد منه ریحاً طیبة، و ناضح الكیر، إما أن یحرق ثیابك و إما أن تجد منه ریحاً منتنة۔“ (14)

”اچھے اور برے ہم نشین کی مثال ایسی ہے جیسے مشک رکھنے والا، اور لوہار کی دھونکنی دھونکنے والا، مشک رکھنے والا یا تو تمہیں ہدیہ دے گا یا تم اس سے خریدو گے یا اس سے اچھی خوشبو پاؤ گے، اور دھونکنی والا یا تو تمہارے کپڑے جلادے گا یا تم اس سے بری بدبو پاؤ گے۔“

یعنی صحبت کا اثر ضرور ہوتا ہے چنانچہ اچھوں کی صحبت سے فائدہ ضرور ہوتا ہے کم ہو یا زیادہ اسی طرح بروں کی صحبت سے نقصان ضرور ہوتا ہے کم ہو یا زیادہ۔ بلکہ ایک دوسری حدیث میں تو آپنے صراحت کے ساتھ فرمایا کہ لوگ اپنے دوستوں کے عقیدہ و مذہب پر ہوتے ہیں، چنانچہ امام ترمذی متوفی ۲۷۹ھ، اور امام ابو داؤد متوفی ۲۷۵ھ حضرت ابو ہریرہ رضی اللہ عنہ سے روایت کرتے ہیں کہ اللہ کے رسول ﷺ نے فرمایا:

”الرجل علی دین خلیله فلینظر أحدكم من یخالل۔“ (15)

”ہر شخص اپنے دوست کے طریقے پر ہوتا ہے لہذا تم سے ہر ایک غور کرے کہ وہ کس سے دوستی کر رہا ہے۔“

۲- بیعت:

سالک و صوفی ابتدائے سلوک میں شیخ کے ہاتھ کو اپنے ہاتھ میں تھام کر نیکیوں کے التزام اور گناہوں کے اجتناب کا عہد کرتا ہے۔ اسی عہد کا نام بیعت ہے۔ تصوف میں اس کی بے حد اہمیت ہے۔ اس بیعت کی ضرورت اور اس کا مقصد و طریقہ سب کچھ کتاب و سنت سے ماخوذ ہے۔

قرآن کریم ارشاد فرماتا ہے:

”إِنَّ الَّذِينَ يُبَايِعُونَكَ إِنَّمَا يُبَايِعُونَ اللَّهَ يَدُ اللَّهِ فَوْقَ أَيْدِيهِمْ فَمَنْ نَكَثَ فَإِنَّمَا يَنْكُثُ عَلَىٰ نَفْسِهِ وَمَنْ أَوْفَىٰ بِمَا عَاهَدَ عَلَيْهُ اللَّهَ فَسَيُؤْتِيهِ أَجْرًا عَظِيمًا“ (16)

”جو لوگ آپ کی بیعت کر رہے ہیں درحقیقت وہ اللہ کی بیعت کر رہے ہیں، اللہ کا ہاتھ ان کے ہاتھوں پر ہے، تو جس نے بیعت کو توڑا اس کا وبال اسی پر ہو گا اور جس نے اللہ سے کئے گئے عہد کو پورا کیا تو اللہ تعالیٰ اسے جلد ہی بڑا اجر دے گا۔“

سنت نبویہ علی صاحبہا الصلاة والسلام میں اخذ بیعت اور حصول عہد کی متعدد صورتیں ملتی ہیں، جیسے مردوں کی بیعت، عورتوں کی بیعت، فرد واحد کی بیعت، پوری جماعت کی بیعت وغیرہ، یہاں تک کی نابالغ بچوں کی بیعت بھی سنت صحیحہ میں ملتی ہے۔

امام بخاری رحمۃ اللہ علیہ الباری متوفی ۲۵۶ھ، حضرت عبادہ بن صامت سے روایت کرتے ہیں کہ، ارشاد نبوی ہے: ”بایعونی علی أن لا تشركوا باللہ شیئاً، ولا تنزوا، ولا تقتلوا اولادکم ولا تأتوا ببہتان تفترونہ بین ایدیکم وأرجلکم، ولا تعصوا فی المعروف، فمن وفی منکم فأجرہ علی اللہ، ومن أصاب من ذلك شیئاً فعوقب فی الدنیا فهو کفارۃ لہ، ومن أصاب من ذلك شیئاً ثم سترہ اللہ فهو إلی اللہ إن شاء عفا عنہ و إن شاء عاقبہ، فبا یعناہ علی ذلك“ (17)

”اس شرط پر میری بیعت کرو کہ اللہ کے ساتھ کسی چیز کو شریک نہیں ٹھہراؤ گے، چوری نہیں کرو گے، زنا نہیں کرو گے، اپنی اولاد کو قتل نہیں کرو گے، بہتان کے ذریعے کھلی افتراء پر دازی نہیں کرو گے، بھلائی میں نافرمانی نہیں کرو گے۔ پس تم میں سے جو بھی عہد کو پورا کرے گا اس کی جزاء اللہ کے ذمہ ہے، اور جس سے ان میں سے کوئی چیز سرزد ہو گئی پھر دنیا میں اسے سزا مل گئی تو وہ سزا اس کے لیے کفارہ ہوگی، اور جس سے ان میں سے کوئی گناہ سرزد ہوا پھر اللہ نے اسے پوشیدہ رکھا تو اس کا معاملہ اللہ کے سپرد ہے، چاہے گا تو معاف کر دے گا اور چاہے گا تو سزا دے گا۔ پھر ہم نے اسی پر آپ کی بیعت کی۔“

۳- مجاہدہ:

جہاد کی طرح مجاہدہ بھی فعل: ”جاہد/ یجاہد“ کا مصدر ہے: جیسے ”عاقب/ یعاقب/ معاقبہ وعقابا“، البتہ عام استعمال میں مجاہدہ: جہاد بالنفس کے لیے، اور جہاد: ظاہری دشمن سے مجاہدہ بالسلاح کے لیے بڑی حد تک مخصوص ہو گیا ہے۔ لیکن اصل معنی کی رعایت میں دونوں ایک دوسرے کی جگہ بھی خوب استعمال ہوتے ہیں۔ مجاہدے کی تین قسمیں ہیں: ۱- ظاہری دشمن سے مجاہدہ، ۲- شیطان سے مجاہدہ اور ۳- نفس سے مجاہدہ۔ اور مجاہدے کی یہ تینوں قسمیں شرعاً مطلوب ہیں لیکن آخر الذکر یعنی مجاہدہ نفس کو بقیہ دونوں قسموں پر ایک گونہ فضیلت حاصل ہے کیونکہ جو لوگ

مجاہدہ نفس کی منزل سے گزر چکے ہوتے ہیں وہی صحیح معنوں میں ظاہری دشمن سے مجاہدے (جہاد) کا حق ادا کر سکتے ہیں۔ اسی لیے مجاہدہ نفس کو ”جہاد اکبر“ کہا گیا ہے۔ آج امت اسلامیہ غیر مزرکی نفوس کے جہاد سے جس قدر آزرده اور جس طرح اقوام عالم کے سامنے متہم ہے اس کے بیان کرنے کی حاجت نہیں ہے۔ اگر گزشتہ ۲۰-۲۵ سالوں میں ان نام نہاد مجاہدوں کی ”پروگریس رپورٹ“ دیکھئے تو ان کے ہاتھوں سے مرنے والوں میں مسلمانوں کی تعداد غیر مسلموں کی تعداد سے ہزاروں گنا زیادہ ہے۔ صرف ایک الجزائر میں لاکھوں مسلمانوں اس ”جہادی جنون“ کا شکار ہو چکے ہیں۔ ان مظلوموں کا جرم صرف اتنا تھا کہ وہ ائمہ کی تقلید کرتے تھے اور تصوف کی تائید کرتے تھے۔

مجاہدہ نفس بھی کتاب و سنت سے ماخوذ ہے، امام راغب اصفہانی لکھتے ہیں کہ آیت کریمہ ”وَجَاهِدُوا فِي اللَّهِ حَقَّ جِهَادِهِ“ (18) یعنی اللہ کی راہ میں جہاد کرو جیسا کہ جہاد کرنے کا حکم ہے۔ اور آیت کریمہ: ”وَجَاهِدُوا بِأَمْوَالِكُمْ وَأَنْفُسِكُمْ فِي سَبِيلِ اللَّهِ“ (19) یعنی اپنے مال اور اپنی جانوں سے اللہ کی راہ میں جہاد کرو، ان آیتوں میں ظاہری دشمن، شیطان اور نفس تینوں سے جہاد شامل ہے۔ یعنی یہ آیتیں جہاد کی تینوں قسموں کا احاطہ کئے ہیں۔

ظاہر ہے کہ جب جہاد کی تین قسمیں ہیں تو کتاب و سنت میں جہاں جہاں جہاد کا حکم ہو گا اس میں یہ تینوں قسمیں داخل ہوں گی ہاں اگر کسی آیت یا حدیث میں ایسا کوئی قرینہ ہو جو اسے ایک ہی قسم میں محدود کر دے تو وہاں قرینے کے مطابق جہاد کی وہی مخصوص قسم مراد ہوگی۔ مثلاً اگر قتال کے شروع ہونے سے قبل اور جہاد بالسیف کا حکم آنے سے پہلے کسی آیت میں جہاد کا حکم ہے تو یہ ایک قرینہ ہے کہ یہاں جہاد سے مراد مجاہدہ نفس ہے: جیسا کہ ارشادِ ربانی ہے:

”وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا“ (20)

”جنہوں نے ہماری رضا کی طلب میں مجاہدہ کیا ہم انہیں اپنی راہیں ضرور دکھائیں گے۔“

یہ آیت مکہ میں نازل ہوئی ہے اور قتالِ مدینہ میں فرض ہوا لہذا یہ بات طے ہے کہ آیت میں مجاہدے سے مراد مجاہدہ نفس یا مجاہدہ شیطان ہے۔ مفسرین کرام نے بھی اس کی تائید کی ہے، امام قرطبی، ابو عبد اللہ محمد بن احمد متوفی ۶۷۱ھ، فرماتے ہیں:

”قال السدسی وغیرہ إن هذه الآية نزلت قبل فرض القتال“ (21)

”امام سدسی اور دوسرے ائمہ تفسیر فرماتے ہیں کہ یہ آیت جہاد کی فرضیت سے قبل نازل ہوئی۔“

شیخ ابو محمد عبد الحق اندلسی متوفی ۵۴۶ھ، اپنی کتاب ”المحرر الوجیز فی تفسیر کتاب اللہ العزیز“ میں فرماتے ہیں کہ

آیت میں جہاد و مجاہدہ سے مراد ہے:

”بمجاهدة النفس في طاعة الله عزوجل وهو الجهاد الأكبر“ (22)

”اللہ کی اطاعت میں نفس سے مجاہدہ کرنا ہے، اور وہی جہاد اکبر ہے۔“

امام فخر الدین رازی متوفی ۶۰۶ھ، فرماتے ہیں:

”أى من جاهد بالطاعة هداة سبيل الجنة“ (23)

”جس نے اطاعت و بندگی کے ساتھ مجاہدہ نفس کیا تو اللہ نے جنت کے راستوں کی جانب اس کی ہدایت کی۔“

علامہ شہاب الدین محمود آلوسی بغدادی متوفی ۱۲۷۰ھ، لکھتے ہیں:

”قال ابن عطا: أى الذين جاهدوا فى رضانا لنهد ينهم إلى محل رضانا.“ (24)

ابن عطا فرماتے ہیں کہ اس آیت کا معنی ہے کہ جن لوگوں نے ہماری رضا کے حصول کے لیے مجاہدہ نفس کیا ہم انہیں مقام رضاتک ضرور پہنچائیں گے۔

رحمت عالم ﷺ نے بھی مجاہدہ نفس کو جہاد کی تینوں قسموں میں سب سے افضل قرار دیا ہے۔ اور اپنی امت کو اس کی ترغیب دی ہے۔ ارشاد فرماتے ہیں:

”الجاهد من جاهد نفسه فى الله“ ”حقیقی مجاہد وہ ہے جو راہ خدا میں مجاہدہ نفس کرے۔“

امام ترمذی نے کتاب فضائل الجہاد میں اس کی تخریج کی ہے اور فرمایا ہے: ”حدیث حسن صحیح“ (25)

بعض روایتوں میں ’لله‘ یعنی اللہ تعالیٰ کے لیے مجاہدہ نفس کرے، بھی آیا ہے۔ (26)

۴- ذکر:

قرآن کریم میں یہ لفظ متعدد معنوں میں استعمال ہوا ہے کبھی یہ کتاب اللہ کے معنی میں آیا ہے ”إِنَّا نَخْنُ نَزَّلْنَا الذِّكْرَ“ (27) کبھی نماز جمعہ کے لیے استعمال ہوا ہے ”فَاسْعَوْا إِلَىٰ ذِكْرِ اللَّهِ“ (28) تو کبھی علم کے معنی میں استعمال ہوا ہے ”فَاسْأَلُوا أَهْلَ الذِّكْرِ“ لیکن بایں ہمہ کتاب اللہ میں اس لفظ کا غالب استعمال اسی معنی میں ہوا ہے جس معنی میں اہل تصوف کے یہاں یہ لفظ رائج ہے۔ یعنی تسبیح و تہلیل و تکبیر و حمد و ثنا اور درود و سلام وغیرہ، ارشاد ربانی ہے:

”يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا، وَسَبِّحُوهُ بُكْرَةً وَأَصِيلًا“ (29)

”اے ایمان والوں اللہ تعالیٰ کا خوب ذکر کیا کرو اور صبح و شام اس کی پاکی بیان کیا کرو۔“

اس کے علاوہ بے شمار آیات میں ذکر الہی کی اہمیت، فضیلت اور ثمرات کا ذکر ملتا ہے مثلاً: البقرہ: ۱۵۲، ال عمران

۴۱، ۱۹۱، الاحزاب: ۳۵، الرعد: ۲۸، البقرہ: ۱۱۴، النور: ۳۶، ۳۷، المنافقون: ۹، اور الاحزاب: ۳۵، وغیرہ وغیرہ۔

اگر ہم سنت نبوی کی طرف دیکھیں تو اس میں تصوف کا تذکرہ ان کلمات کے ساتھ ملتا ہے: ”ذکر“ (یاد

کرنا) ”تذکیر“ (یاد کرانا)، ”مذاکرہ“ (شیخ پر احوال قلب کو پیش کرنا) اور ”حلقہ ہائے ذکر“ کا ثبوت بھی ملتا ہے۔

۱ ذکر:

مذکر اعظم ﷺ ارشاد فرماتے ہیں:

”مثل الذی یذکر ربہ والذی لا یذکر ربہ مثل الحی والمیت۔“ (30)

”اپنے رب کا ذکر کرنے والے اور اپنے رب کا ذکر نہ کرنے والے کی مثال ایسی ہے جیسے زندہ اور مردہ۔“

یعنی ذکر کرنے والا ہی حقیقت میں زندہ ہے اور ذکر نہ کرنے والا مردہ ہے، شاید اسی لیے تصوف میں ذکر الہی کو روح کی غذا کہتے ہیں جس کے بغیر روح زندہ نہیں رہتی ہے۔

ب: تذکیر:

اللہ تعالیٰ فرماتا ہے:

”وَذَكِّرْ فَإِنَّ الذِّكْرَى تَنْفَعُ الْمُؤْمِنِينَ“ (31)

”یاد کرائیے اس لیے کہ یاد کرنا مومنین کو نفع پہنچاتا ہے۔“

اللہ کے رسول ﷺ نے بھی متعدد مقام پر تذکیر کی اہمیت پر زور دیا ہے اور اس کا شوق دلایا ہے۔ حدیث قدسی ”أنا عند ظن عبدی بی“ (میں اپنے بندے سے ویسا ہی معاملہ کرتا ہوں جیسا وہ میرے ساتھ گمان رکھتا ہے) میں اللہ رب العزت جل جلالہ فرماتا ہے: ”وإن ذکرنی فی ملاء ذکرته فی ملاء خیر منه“ (32) (اگر میرا بندہ ایک گروہ میں میرا ذکر کرتا ہے تو میں اس سے بہتر گروہ میں اس کا ذکر کرتا ہوں۔ اور مجمعے میں ذکر الہی کرنا، یا لوگوں کو ذکر سنانا اور انھیں ذکر کرانا یہ سب تذکیر ہے۔

ج۔ مذاکرہ:

اہل ذکر سے سوال و استفسار مذاکرہ کہلاتا ہے، آیت:

”فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ“ (33) اگر تم نہیں جانتے تو اہل ذکر سے پوچھو،

اور رسول اللہ ﷺ کا فرمان: ”المستشار مؤتمن“ (34) یعنی مشورہ کرنے والا ماموں رہتا ہے، مذاکرے کو بھی شامل ہیں۔ مذاکرہ سالک کا اپنے شیخ سے مشورہ ہی ہوتا ہے۔

امام مسلم بن حجاج نیشاپوری متوفی ۲۶۱ھ، اپنی الجامع الصحیح، کتاب التوبہ میں حضرت حنظلہ رضی اللہ عنہ سے روایت کرتے ہیں، وہ فرماتے ہیں: ”ابو بکر صدیق رضی اللہ عنہ مجھے ملے تو پوچھا کہ: اے حنظلہ کیسے ہو؟ میں نے کہا کہ: حنظلہ تو منافق ہو گیا، کہا: سبحان اللہ! کیا کہہ رہے ہو؟ میں نے کہا کہ جب ہم رسول اللہ ﷺ کے پاس ہوتے ہیں اور آپ ہمیں جنت و دوزخ کی تذکیر (یاد) کراتے ہیں تو ایسا لگتا ہے کہ ہم انہیں سر کی آنکھوں سے دیکھ رہے ہیں لیکن جب ہم رسول اللہ ﷺ کے پاس سے نکلتے ہیں تو ہم بیوی بچوں اور روزی میں لگ جاتے ہیں اور بہت کچھ بھول جاتے ہیں۔ تو ابو بکر رضی اللہ عنہ نے کہا: خدا کی

قسم مجھے بھی اس طرح پیش آتا ہے۔ تو ہم دونوں چل کر رسول اللہ ﷺ کے پاس آئے اور میں نے عرض کیا کہ: یا رسول اللہ ﷺ حنظلہ تو منافق ہو گیا، فرمایا کہ: وہ کیسے؟ میں نے عرض کیا کہ یا رسول اللہ ﷺ جب ہم آپ کے پاس ہوتے ہیں اور آپ ہمیں جنت و دوزخ کی یاد کراتے ہیں تو لگتا ہے کہ ہم انہیں سر کی آنکھوں سے دیکھ رہے ہیں، اور جب آپ کے پاس سے نکلتے ہیں تو گھر والوں اور کاروبار میں لگ جاتے ہیں اور بیشتر باتیں فراموش کر دیتے ہیں۔ تو رسول اللہ ﷺ نے فرمایا: اس ذات کی قسم جس کے قبضے میں میری جان ہے۔ اگر تم لوگ جس حالت میں میرے پاس اور ذکر کے وقت ہوتے ہو اسی پر ہمیشہ باقی رہو تو فرشتے تمہارے بستروں پر اور تمہارے راستوں میں تم سے مصافحہ کرنے لگیں، لیکن اے حنظلہ وقت و وقت کی بات ہوتی ہے (یہ تین بار فرمایا)“ (35)

الحمد للہ کہ اس حدیث شریف میں ذکر، تذکیر اور مذاکرہ تینوں کا ثبوت موجود ہے۔ حضرت حنظلہ رضی اللہ عنہ نے اپنے دل کے خیالات کو جس طرح حضور ﷺ کے سامنے پیش کیا اور حضور ﷺ نے انہیں جس طرح جواب مرحمت فرمایا۔ اس کو تصوف کی اصطلاح میں مذاکرہ کہتے ہیں۔

د۔ حلقہ ذکر:

حلقہ ذکر کا انعقاد صوفیاء کے معمولات کا اہم حصہ ہے۔ اس کا مرجع بھی نبوی تعلیمات ہیں۔ حضرت انس رضی اللہ عنہ سے مروی ہے کہ اللہ کے رسول ﷺ نے فرمایا:

”إِذَا مَرَرْتُمْ بِرِيَاضِ الْجَنَّةِ فَارْتَعَوْا-“، قالوا: وما رياض الجنة؟ قال: ”حلق الذكر“ (36)

”جب تم جنت کی کھادوں سے گزرو تو چر لیا کرو یعنی اس سے استفادہ کر لیا کرو، عرض کیا یا رسول

اللہ جنت کی کھادیں کیا ہے؟ فرمایا حلقہ ہائے ذکر۔“

امام ترمذی رحمہ اللہ کی روایت کردہ یہ حدیث جسے انہوں نے ”حسن“ کہا ہے، نہ صرف حلقہ ذکر کی غیر معمولی اہمیت کی دلیل ہے بلکہ اس میں حلقہ ذکر میں شرکت کرنے کی زبردست ترغیب بھی ہے۔ اسی طرح ذکر الہی کی تمام دوسری قسمیں جیسے: سری و جہری، لسانی و قلبی، حرکی و سکونی، فردی و اجتماعی وغیرہ تمام معمولات صوفیاء کا ذکر احادیث میں ملتا ہے۔

۵۔ خلوت:

تصوف میں خلوت کی بڑی اہمیت ہے۔ ظاہر میں لوگ اسے صوفیاء کی بدعت سمجھتے ہیں لیکن صوفیائے کرام اس کا التزام اپنے رب کی اطاعت اور اس کے حکم کی بجا آوری میں کرتے ہیں۔ ارشاد ربانی ہے:

”وَادْكُرْ اسْمَ رَبِّكَ وَتَبْتَئِنَّا إِلَيْهِ تَبْتِيًا“ (37)

”اپنے رب کے نام کا ذکر کیجئے اور پوری طرح سب سے علاحدہ ہو کر اسی کے ہو جائیئے۔“

اس آیت میں خطاب اگرچہ رسول اللہ ﷺ سے ہے، لیکن اس میں موجود خلوت کا حکم سبھی کے لیے عام ہے کیونکہ قاعدہ یہ ہے کہ اگر آپ ﷺ کو کوئی حکم دیا جائے لیکن آپ کے ساتھ اس کے مخصوص ہونے کی کوئی دلیل نہ ہو تو پوری امت سے اس حکم کی بجا آوری مطلوب ہوتی ہے۔

حکم ربانی کی پیروی کے ساتھ ساتھ صوفیاء کی خلوت نشینی رحمت عالم ﷺ کی سنت کے اتباع میں ہوتی ہے۔ حضرت جابر رضی اللہ عنہ روایت کرتے ہیں کہ رسول اللہ ﷺ نے ارشاد فرمایا کہ: ”جاورت بجراء شہرا“⁽³⁸⁾ یعنی میں نے ایک ماہ غار حرا میں خلوت نشینی کی۔

حضرت عائشہ رضی اللہ عنہا فرماتی ہیں: کہ رسول ﷺ پر وحی کی ابتدا سوتے وقت روئے صالحہ سے ہوئی۔ آپ جو بھی خواب دیکھتے تھے وہ دن کی مانند واضح طور پر پیش آتا تھا۔ مزید فرماتی ہیں کہ:

”ثم حُبب إليه الخلاء ويخلو بغار حراء، فيتحنث فيه - وهو التعبد - الليالي ذوات العدد“⁽³⁹⁾

”پھر آپ کو خلوت نشینی محبوب کر دی گئی، اور آپ کئی کئی رات غار حراء میں خلوت نشیں رہ کر عبادت کیا کرتے تھے۔“

ب - احوال و مقامات

۱- توبہ:

شرعاً قابل مذمت سے لائق ستائش کی طرف رجوع کرنے اور لوٹنے کا نام توبہ ہے۔ ارشاد ربانی ہے:

”يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَصُوحًا“⁽⁴⁰⁾

”اے ایمان والو! اللہ تعالیٰ سے سچی اور کھری توبہ کرو۔“

توبہ واستغفار کا ذکر قرآن میں جا بجا ملتا ہے۔ یہ قلب سالک کا پہلا مقام ہے لہذا تصوف میں توبہ کی بڑی اہمیت ہے کیوں کہ صحیح توبہ پر ہی سلوک کی اگلی منزلوں کا دار و مدار ہوتا ہے۔ چنانچہ صوفیاء کے یہاں توبہ کا بہت اہتمام ملتا ہے، اور اسے فاتح باب سلوک مانا جاتا ہے۔ خود ہادی اعظم ﷺ کا ارشاد ہے۔

”يا أيها الناس توبوا إلى الله، فإني أتوب في اليوم إليه مائة مرة“⁽⁴¹⁾

”اے لوگو! اللہ سے توبہ کرو، میں بھی ہر روز اس سے سو بار توبہ کرتا ہوں۔“

۲- محاسبہ:

نفس سے حساب لینے اور اس کی نگرانی کرنے کو محاسبہ کہتے ہیں، ارشاد ربانی ہے:

”ثُمَّ لَتَسْأَلَنَّ يَوْمَئِذٍ عَنِ النَّعِيمِ“ (42)

”پھر اس دن تم سے ضرور ضرور نعمتوں کا حساب لیا جائے گا۔“

چنانچہ صوفیا آخرت کے حساب سے پہلے ہی ہمہ وقت نفس کا محاسبہ کرتے رہتے ہیں، تاکہ آخرت میں محاسبہ کے وقت شرمندگی نہ ہو، اور یہی سچی دانائی ہے۔ رحمت عالم صلی اللہ علیہ وآلہ وسلم فرماتے ہیں:

”الکيس من دان نفسه، وعمل لما بعد الموت“ (43)

(عقلمند اور دانا وہ ہے جو اپنے نفس کا اچھی طرح محاسبہ کرے، اور مرنے کے بعد کے لیے عمل کرے۔)

۳- خوف:

مستقبل میں کسی ناپسندیدہ چیز کی توقع کی وجہ سے جو قلبی تکلیف ہوتی ہے اسے خوف کہتے ہیں۔ تصوف میں خوف کا درجہ بہت بلند ہے۔ کیوں کہ یہ عرفان خداوندی کی دلیل ہے، اللہ تعالیٰ فرماتا ہے:

”إِنَّمَا يَخْشَى اللَّهَ مِنْ عِبَادِهِ الْعُلَمَاءُ“ (44)

”بے شک اللہ سے خوف کرنے والے اس کے عالم بندے ہی ہیں۔“

خوف خداوندی ایمان کی نشانی ہے:

”وَخَافُونَ إِنْ كُنْتُمْ مُؤْمِنِينَ“ (45)

(اگر ایمان والے ہو تو مجھ سے ڈرو۔)

خوف کا یہ مقام ہے کہ اللہ کے سامنے کھڑے ہونے سے ڈرنے والوں کے لیے دو دو جنتیں ہیں دنیا میں جنت معارف، اور عقبی میں جنت زخارف، ارشاد الہی ہے:

”وَلِمَنْ خَافَ مَقَامَ رَبِّهِ جَنَّاتٌ“ (46)

”اور جو اللہ کی بارگاہ میں کھڑے ہونے سے ڈرا اس کے لیے دو جنتیں ہیں۔“

مصطفیٰ جانِ رحمت ﷺ فرماتے ہیں:

”من خاف أدلج ومن أدلج بلغ المنزل ألا إن سلعة الله الغالية ألا إن سلعة الله الجنة.“ (47)

”جس نے خوف کیا وہ اندھیرے منہ چل پڑا، اور جو اندھیرے منہ چل پڑا وہ منزل پر پہنچ گیا۔“

یاد رکھو! متاع الہی بہت گراں ہے، یاد رکھو! متاع الہی جنت ہے۔“

۴- رجاء (امید):

یہ مقام مقام خوف کا متمم اور اس کی تکمیل کرنے والا ہے۔ بلکہ کہا گیا ہے کہ: الایمان بین الخوف والرجاء یعنی ایمان امید و بیم کے درمیان ہے۔ ارشاد الہی ہے۔

”قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ، إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْعَفُورُ الرَّحِيمُ.“ (48)

”کہہ دیجیے کہ اے میرے بندو! جنہوں نے خود پر ظلم کیا ہے وہ اللہ کی رحمت سے مایوس نہ ہوں، بے شک اللہ تعالیٰ تمام گناہوں کی مغفرت فرماتا ہے، وہ بڑی مغفرت اور نہایت مہربانی کرنے والا ہے۔“

اللہ تعالیٰ سے ہر حال میں رجاء و امید رکھنی چاہیے اس لیے کہ وہ فرماتا ہے کہ:

”وَرَحْمَتِي وَسِعَتْ كُلَّ شَيْءٍ“ (49)

”یعنی میری رحمت ہر چیز کو شامل ہے۔“

امام بیہقی نے سعید ابن مسیب سے روایت کی ہے، فرماتے ہیں کہ حضرت عمر مرلیض ہوئے تو اللہ کے رسول ﷺ ان کی عیادت کے لیے تشریف لائے، اور پوچھا: ”اے عمر خود کو کیسا پارہے ہو؟“ عرض کیا: امید بھی رکھتا ہوں اور ڈرتا بھی ہوں، تو اللہ کے رسول ﷺ نے فرمایا:

”ما اجتماع الرجاء والخوف في قلب مومن إلا أعطاه الله الرجاء وآمنه من الخوف“ (50)

”جب بھی کسی مومن کے دل میں امید اور خوف اکٹھا ہوتے ہیں تو اللہ تعالیٰ اس مومن کی امید

پورا فرماتا ہے اور اسے اس خوف سے امن رہتا ہے۔“

۵- صدق:

صدق سیر الی اللہ کا ایک اہم مقام اور احوال قلب میں سے ایک بلند مرتبت حالت ہے۔ صوفیاء کے نزدیک صدق کا تعلق عوام کی طرح صرف زبان سے نہیں ہوتا ہے بلکہ دل، اعمال اور احوال سے بھی ہے۔ تصوف میں صدق کی فضیلت و اہمیت کتاب و سنت کا ہی اثر ہے۔ اللہ کی کتاب میں صدیقین کا درجہ انبیاء کے فوراً بعد آیا ہے (النساء: ۶۹) اور مومنین کو صادقین کی صحبت اختیار کرنے کا حکم دیا گیا ہے۔ (التوبہ: ۱۱۹)

شیخین رحمہما اللہ نے روایت کی ہے کہ رسول اللہ ﷺ نے فرمایا ہے:

”إن الصدقة يهدى إلى البر وإن البر يهدى إلى الجنة“ (51)

”پیشک صدق نیکی کی طرف رہنمائی کرتا ہے اور نیکی جنت کی طرف لے جاتی ہے۔“

۶- اخلاص:

اخلاص خدا اور بندے کے درمیان ایسا راز ہے جس پر کوئی مطلع نہیں ہوتا ہے۔ تصوف میں اخلاص کا بلند مقام سنت

و کتاب ہیں اس کے بلند مقام کا ہی پر تو ہے۔ اللہ تعالیٰ فرماتا ہے:

”قُلْ إِنِّي أُمِرْتُ أَنْ أَعْبُدَ اللَّهَ مُخْلِصًا لَهُ الدِّينَ“ (52)

”کہہ دیجیے کہ مجھے حکم دیا گیا ہے کہ میں اخلاص کے ساتھ اللہ کی عبادت کروں خالص اسی کا ہو کر۔“

رسول کریم ﷺ فرماتے ہیں:

”إِنَّ اللَّهَ لَا يَقْبَلُ مِنَ الْعَمَلِ إِلَّا مَا كَانَ لَهُ خَالِصًا“ (53)

”اللہ تعالیٰ صرف وہی عمل قبول کرتا ہے جو خالص اس کے لیے ہو۔“

مسلم شریف میں حضرت ابو ہریرہ رضی اللہ عنہ سے مروی مشہور حدیث ہے کہ:

”إِنَّ اللَّهَ لَا يَنْظُرُ إِلَى أَجْسَامِكُمْ وَلَا إِلَى صُورِكُمْ وَلَكِنْ يَنْظُرُ إِلَى قُلُوبِكُمْ“ (54)

”اللہ تعالیٰ تمہارے جسموں کو دیکھتا ہے اور نہ تمہاری صورتوں کو دیکھتا ہے وہ بس تمہارے دلوں کو دیکھتا ہے۔“

اخلاص اعمال کی روح ہے جس طرح کوئی جسم روح کے بغیر زندہ نہیں رہتا اسی طرح کوئی عمل اخلاص کے بغیر قبول نہیں ہوتا ہے۔

۷۔ صبر:

اللہ کے سوا کسی سے بھی تکلیف و مصیبت کی شکایت نہ کرنا صبر کہلاتا ہے، صبر وہ کسوٹی ہے جو سالکین طریقت کو کندن بناتی ہے۔ قرآن کریم کی بہت سی آیتوں میں صبر کی فضیلت کا بیان ہے۔ کہیں اللہ تعالیٰ صبر سے مدد مانگنے کا حکم دے رہا ہے، تو کہیں صابرین کے ساتھ اپنی معیت کا ذکر کر رہا ہے (البقرہ: ۱۵۳)؛ کہیں صابروں کو بشارت دینے کا حکم دے رہا ہے (البقرہ: ۱۵۶)، تو کہیں صابروں سے اپنی محبت کا تذکرہ فرما رہا ہے (آل عمران: ۱۴۵)؛ کہیں صابروں کے بے حساب اجر دینے کا وعدہ کر رہا ہے (الزمر: ۹)، تو کہیں انہیں سچا اور متقی ہونے کا تمغہ عطا کر رہا ہے۔ (البقرہ: ۱۷۶)

حضرت ابو سعید الخدری رضی اللہ عنہ سے مروی ہے کہ اللہ کے رسول ﷺ نے فرمایا:

”مَا أَعْطَى أَحَدٌ مِنْ عَطَاءٍ خَيْرًا وَأَوْسَعُ مِنَ الصَّبْرِ“ (55)

(صبر سے زیادہ بہتر اور وسیع عطیہ کسی کو بھی نہیں دیا گیا۔)

۸۔ ورع:

حرام میں مبتلا ہونے کے خوف سے شبہات سے بھی بچنے کا نام ورع ہے۔ یہ وہ مقام ہے جس کے بغیر بندہ متقی نہیں

ہو سکتا ہے۔ رسول کریم ﷺ کا فرمان ہے:

”لا يبلغ العبد أن يكون من المتقين حتى يدع مالا بأس به حذرا مما به بأس“ (56)

”بندہ اس وقت تک متقیوں میں شامل نہیں ہو سکتا ہے جب تک وہ حرج والی چیزوں کے خوف

سے غیر حرج والی چیزوں کو نہ چھوڑ دے۔“

صوفیا کے لیے اس سے بڑی کوئی سند اور مقام ورع کے لیے اس سے بڑی کوئی فضیلت نہیں ہو سکتی کہ اسے نبی

کریم ﷺ نے سب سے بلند مرتبہ عبادت قرار دیا ہے، حضرت ابو ہریرہ رضی اللہ عنہ سے فرماتے ہیں:

”يا أبا هريرة كن ورعا تكن أعبد الناس“ (57)

”اے ابو ہریرہ ورع اختیار کرو تو سب سے بڑے عبادت گزار بن جاؤ گے۔“

حضور کی انہیں تعلیمات کا اثر ہے کہ صوفیا کی کتابوں اور ان کے اعمال دونوں میں ورع کو بے حد نمایاں اور امتیازی

مقام حاصل ہے۔

۹- زہد:

دل کو دنیا کی خواہش و محبت سے خالی کر کے اسے اللہ کی محبت و معرفت سے آباد کرنے کا نام زہد ہے۔ زہد کا ایک

معنی یہ بھی ہے کہ انسان دنیا کو ناقابل اعتناء سمجھے۔

مادہ پرستی کی یلغار اور اس کے تسلط کے اس دور میں کچھ لوگوں نے دنیا اور اس کی لذتوں کو حقیر و ناقابل التفات

سمجھنے کے صوفی رویے کو غیر اسلامی قرار دیا ہے۔ اور اس کا رشتہ عیسائی رہبانیت اور عجمی تقشف سے جوڑنے کی کوشش

کی ہے۔ لیکن حقیقت میں یہ ساری تنگ و دو کتاب و سنت سے بے خبری کی دلیل ہے۔ قرآن کریم کی متعدد آیتوں میں

دنیا کی تحقیر اور بے ثباتی کا ذکر ہے۔ کئی مقام پر دنیا کے مال و متاع کو دھوکہ، فتنہ اور لہو و لعب قرار دیا گیا ہے۔ مثال کے

طور پر دیکھیے: سورۃ الروم: ۶۰، العنکبوت: ۶۴، الکہف: ۷۷، وغیرہ۔

دوسری طرف شارع علیہ السلام کی تعلیمات میں نظری طور پر اور ان کی حیات طیبہ میں عملی طور پر دنیا و متاع دنیا

کی تحقیر و مذمت ملتی ہے۔ دراصل صوفیا کا زہد نبی کریم ﷺ کے عطا کردہ انہیں نظری و عملی نمونوں سے ماخوذ ہے۔

کبھی آپ ﷺ اپنے صحابہ سے کہتے ہیں: ”فاتقوا الدنيا“ (58) یعنی دنیا سے ڈرو، تو کبھی آپ حضرت ابن عمر کو

دنیا میں اس طرح جینے کی تلقین کرتے ہیں جیسے مسافر ہوتا ہے: ”کن فی الدنيا كأنک غریب أو عابر سبیل“ (59)

کہیں دنیا کی بے وقعتی کا اظہار ان الفاظ میں فرماتے ہیں: ”لو كانت دنیا تعدل عند الله جناح بعوضة ماسقى كافرا

منها شربة ماء“ (60) یعنی اگر دنیا اللہ کی نظر میں مچھر کے پر کے بھی برابر ہوتی تو کسی کافر کو اس سے ایک گھونٹ پانی نہ

ملتا؛ کبھی ننگی چٹائی پر لیٹنے سے جسم مبارک پر اثر ظاہر ہو جاتے تھے جب صحابہ عرض کرتے کہ: اے اللہ کے رسول آپ اس پر کوئی گدا وغیرہ کیوں نہیں ڈال لیتے تو مالک کو نین صَلَّى اللهُ عَلَيْهِ وَسَلَّمَ انہیں یہ جواب دیتے:

”مالی والدنیا، ما أنا فی الدنیا إلا کراکب استظل تحت شجرة ثم راح وتركها.“⁽⁶¹⁾

”مجھے دنیا سے کیا لینا دنیا، میں تو دنیا میں اس مسافر کی طرح ہوں جو کسی درخت کے نیچے سایہ لینے کو روکتا ہے اور پھر اسے چھوڑ کر آگے بڑھ جاتا ہے۔“

۱۰- رضا:

تقدیر و قضا کی سختی پر دل کے سکون و اطمینان کا نام رضا ہے۔ یہ مقام مقام صبر سے بلند ہے صَلَّى اللهُ عَلَيْهِ وَسَلَّمَ نے اس کی بڑی فضیلتیں بیان فرمائی ہیں یہ بندے کو اللہ تعالیٰ کی سب سے بڑی عطا ہے۔ باری تعالیٰ فرماتا ہے:

وَمَسَاكِينٌ طَيِّبَةً فِي جَنَّاتٍ عَدْنٍ وَرِضْوَانٌ مِّنَ اللَّهِ أَكْبَرُ⁽⁶²⁾

یعنی مالک جنت کی رضا جنت سے افضل ہے اور رضائے الہی پانے کے لیے پہلے اس کی قضا سے راضی ہونا پڑتا ہے۔ ”رَضِيَ اللَّهُ عَنْهُمْ وَرَضُوا عَنْهُ“⁽⁶³⁾

رحمت عالم صَلَّى اللهُ عَلَيْهِ وَسَلَّمَ نے رضا کی اعلیٰ ترین مثال پیش کی ہے۔ اہل طائف نے جب آپ کو پتھروں سے لہو لہان کر دیا تو آپ اپنے رب کو مخاطب کر کے انتہائی گریہ و زاری سے عرض کرتے ہیں:

”إن لم تكن ساخطا عليّ فلا أبا لي.“⁽⁶⁴⁾

”اے رب اگر تو مجھ سے ناراض نہیں ہے تو مجھے کچھ پرواہ نہیں ہے۔“

ارشاد نبوی ہے:

”وارض بما قسم الله لك تكن أغنى الناس“⁽⁶⁵⁾

”جو اللہ نے تمہاری قسمت میں لکھا ہے اس سے راضی ہو جاؤ تو سب سے زیادہ غنی ہو جاؤ گے۔“

نبوی تعلیم کے مطابق اللہ سے راضی رہنے میں ہی انسان کی سعادت و خوش بختی ہے۔

”من سعادة ابن آدم رضاه بما قضى الله له“⁽⁶⁶⁾

”ابن آدم کی خوش بختی اس میں ہے کہ وہ اپنے لیے اللہ کی بنائی تقدیر سے راضی رہے۔“

واضح رہے کہ تصوف میں رضا کا مطلب ترک اعتراض ہے، ترک کوشش نہیں ہے۔ حضرت عمر رضي الله عنه کے عہد میں شام میں طاعون پھیلا تو آپ نے اسلامی فوجوں کو شام میں داخل ہونے سے منع کر دیا اس پر حضرت ابو عبیدہ نے کہا:

”أفرارا من قدر الله“ کیا آپ قضا و قدر سے بھاگ رہے ہیں۔ تو حضرت عمر نے کہا: اے ابو عبیدہ کاش کہ یہ بات آپ

کے علاوہ کسی اور نے کہا ہوتی: ”نحن نفر من قدر الله إلى قدره“⁽⁶⁷⁾ یعنی ہم تو اللہ کی تقدیر سے اس کی تقدیر ہی کی طرف بھاگ رہے ہیں۔

۱۱- توکل:

توکل سیر الی اللہ کا ایک اعلیٰ مقام اور طریقت و تصوف کی بلند مرتبت منزل ہے اور کیوں نہ ہو جب کہ یہ رحمان کے نزدیک شرط ایمان ہے۔

”وَعَلَى اللَّهِ فَتَوَكَّلُوا إِن كُنْتُمْ مُؤْمِنِينَ“⁽⁶⁸⁾

”اگر تم مومن ہو تو اللہ ہی پر بھروسہ کرو۔“

اللہ تعالیٰ متوکلین سے محبت کرتا ہے⁽⁶⁹⁾ (آل عمران: ۱۵۹) اور اس نے متوکلین کی کفالت کا وعدہ کیا ہے۔⁽⁷⁰⁾

ارشاد نبوی ہے:

”لو توکلتم علی اللہ حق توکلہ لرزقکم کما یرزق الطیر، تغدو خماسا وتروح

بطانا.“⁽⁷¹⁾

”اگر تم لوگ اللہ پر کماحقہ توکل کرتے تو وہ تمہیں اس طرح رزق دیتا جسے جیسے کہ پرندوں کو

رزق دیتا ہے، جو صبح خالی پیٹ نکلتے ہیں اور شام کو بھرے پیٹ واپس آتے ہیں۔“

امام حاکم فرماتے ہیں کہ یہ حدیث شیخین کی شرطوں پر صحیح ہے۔ اگرچہ انہوں نے اس کی تخریج نہیں کی ہے۔⁽⁷²⁾

واضح رہے کہ صوفیائے یہاں توکل کا یہ معنی نہیں ہے کہ انسان ہاتھ پر ہاتھ دھرے بیٹھا رہے کیوں کہ سعی و عمل

اور جدوجہد توکل کے منافی نہیں ہے۔ صوفیائے کرام کا توکل یہ ہے کہ ان کے لیے جو اللہ کے پاس ہے اسی پر بھروسہ ہو

اور جو لوگوں کے ہاتھوں میں ہو اس سے پوری طرح سے مایوسی ہو۔ تصوف میں ترک اسباب اور کوشش کو توکل نہیں

بلکہ اسے ”تواکل“ کہتے ہیں جو اسلام کے منافی اور ایک مذموم صفت ہے۔ اگر کسی نے تصوف کے نام پر ”تواکل“ کو اپنا

یا ہے تو تصوف اس سے بری ہے۔

امام قشیری فرماتے ہیں:

”التوکل محلہ القلب، والحركة بالظاهر لا تنا فی التوکل“⁽⁷³⁾

”توکل کا محل قلب ہے یعنی توکل دل سے ہوتا ہے اعضائے ظاہرہ کی حرکت و کوشش توکل کے منافی

نہیں ہے۔“

بلاشبہ توکل کا یہ مفہوم حدیث نبوی ”اعقلها وتوکل“⁽⁷⁴⁾ ”یعنی اونٹ کو باندھ کر پھر اللہ پر توکل کرو۔“

سے ماخوذ ہے۔

۱۲- شکر:

دل سے منعم کی محبت، اعضائے بدن سے اس کی اطاعت اور زبان سے اس کی ثناء و مدحت کا نام شکر ہے۔ اور شکر کی یہ تینوں قسمیں تصوف نے کتاب و سنت سے پائی ہیں۔

الف - شکر لسان:

ارشاد ربانی ہے:

وَأَمَّا بِنِعْمَةِ رَبِّكَ فَحَدِّثْ⁽⁷⁵⁾

یعنی اور اپنے رب کی نعمت تو اسے بیان کیجیے،

اور ارشاد نبوی ہے:

”التحدث بنعمة الله شكر“⁽⁷⁶⁾

یعنی ذکر نعمت شکر نعمت ہے۔

ب - شکر ارکان:-

اعضائے بدن سے اطاعت کر کے شکر ادا کیا جاتا ہے، ارشاد ربانی ہے:

”إِعْمَلُوا آلَ دَاوُدَ شُكْرًا“⁽⁷⁷⁾

یعنی اے آل داؤد بطور شکر عمل کرو۔

حضرت عائشہ فرماتی ہیں کہ رسول اللہ ﷺ ارات میں اس قدر طویل قیام کرتے تھے کہ آپ کے قدم مبارک پر ورم آجاتے تھے۔ ایک دن میں نے عرض کیا: اے اللہ کے رسول آپ یہ سب کیوں کرتے ہیں، آپ تو مغفرت یافتہ ہیں

تو آپ نے فرمایا: ”أفلا أكون عبدا شكورا“⁽⁷⁸⁾

یعنی کیا میں شکر گزار بندہ نہ بنوں۔

ج - شکر جنان:

دل کا شکر یہ ہے کہ رویت نعمت رویت منعم کے لیے حجاب نہ بننے پائے، یعنی دل نعمت کے سبب منعم سے غافل نہ

ہو۔ ارشاد ربانی ہے

”وَمَا بِكُمْ مِنْ نِعْمَةٍ فَمِنَ اللَّهِ“⁽⁷⁹⁾ تمہارے پاس جو بھی نعمت ہے وہ سب اللہ کی طرف سے ہے۔“

ارشاد نبوی ہے:

”اللهم ما أصبح بي من نعمة أو بأحد من خلقك فمنك وحدك لا شريك لك“⁽⁸⁰⁾

”اے اللہ جو نعمت مجھے یا تیری کسی مخلوق کو ملی وہ سب منتہا اور بلا شرکت غیرے تیری ہی ہے۔“

یہ سرسری اور عاجلانہ مطالعہ ہمیں اس نتیجے پر پہنچاتا ہے کہ صوفیاء اپنے تمام افکار و معمولات میں کتاب و سنت کے پیرو ہیں۔ تصوف کا منہج عملی اور سلوک کے تمام منازل منع تصوف مرشد اعظم صَلَّى اللهُ عَلَيْهِ وَسَلَّمَ کی تعلیمات سے ہی ماخوذ ہیں، بلکہ حقیقت تو یہ ہے کہ مسلمانوں کا کوئی طبقہ کتاب و سنت سے اس قدر قریب اور اس کی روح سے اتنا ہم آہنگ نہیں ہے جتنا کہ صوفیائے کرام رضوان اللہ تعالیٰ علیہم اجمعین ہیں۔ بقول امام غزالی:

”إن الصوفية هم السالكون لطريق الله خاصة وإن سيرتهم أحسن السير، وطريقتهم أصوب الطرق، أخلاقهم أحسن الأخلاق،... فإن جميع حركاتهم وسكناتهم في ظاهرهم وباطنهم مقتبسة من نور مشكاة النبوة، وليس وراء نور النبوة على وجه الأرض نور يستضاء به“⁽⁸¹⁾

”بے شک صوفیاء ہی صحیح معنوں میں اللہ کے راہ پر چلنے والے ہیں ان کی سیرت سب سے بہتر سیرت ہے، انکا راستہ سب سے صحیح راستہ ہے، اور ان کا اخلاق سب سے بہتر اخلاق ہے۔۔۔ کیونکہ ان کے ظاہر و باطن کی تمام حرکات و سکنات مشکاۃ نبوت کے نور سے ماخوذ ہیں، اور نور نبوت کے سوا دنیا میں کوئی ایسا نور نہیں ہے جس سے روشنی حاصل کی جاسکے۔“

تصوف کو بعض نام نہاد دانشور عجمیت کا شاخسانہ قرار دیتے ہیں جبکہ بعض حضرات اسے نہایت دیدہ دلیری سے بدھزم یا مسیحیت سے ماخوذ قرار دیتے ہیں، جبکہ پیش نظر مقالے میں کتاب و سنت سے تصوف کے حقیقی منابع اور مصادر کو اجاگر کیا گیا ہے۔ کتاب و سنت سے تصوف کی عملی مناجح کو واضح کیا گیا ہے۔ جیسے کہ صحبت شیخ، بیعت، ذکر، خلوت۔ علاوہ ازیں تصوف کے احوال و مقامات میں سے توبہ، محاسبہ، خوف، رجاء، صدق، اخلاص، صبر، ورع، زہد، رضا بالقضاء، توکل اور شکر کو کتاب و سنت کی روشنی میں اجاگر کیا گیا ہے۔ پیش نظر تحقیق سے یہ ثابت ہوا کہ تصوف کی بنیاد وہ تزکیہ نفس ہے جس کا قرآن کریم میں متعدد مقامات پر ذکر ہوا، نیز وہ احسان ہے جس کی نشاندہی حدیث جبریل میں کی گئی ہے۔



﴿حوالہ جات و حواشی﴾

1. (i) بخاری، ابو عبد اللہ محمد بن اسماعیل، (1987ء)۔ الجامع الصحیح، بیروت، دار ابن کثیر، ج: 1، ص: 28
- (ii) القشیری، مسلم بن حجاج، (س.ن.)۔ صحیح مسلم، بیروت، دار احیاء التراث العربی، (تحقیق: محمد فواد عبد الباقی)،

ج: 3، ص: 1219

2. مسلم، عن ابی ہریرۃ، ج: 4، ص: 1986

3. الشمس، 9:91
4. انصاری، قاضی زکریا، (س.ن). شرح الرسالة القشيرية، مصر، مصطفى بابی جلی، ص:7-
5. آل عمران، 164:3
6. الغماری، محمد بن الصديق، (دون سنة الطبع). الانتصار لطريق الصوفية، مصر: مطبعة دارالتالیف، ص:6
7. (i) صحیح مسلم، ج:1، ص:37
- (ii) الترمذی، ابو عیسی محمد بن عیسی، (س-ن). جامع ترمذی، بیروت، دار احیاء التراث العربی، (تحقیق: احمد محمد شاکر وغیره) ج:5، ص:6
- (iii) قزوینی، محمد بن یزید، (س-ن). سنن ابن ماجه، بیروت، دارالفکر، ج:1، ص:25-26
- (iv) سلمان بن داؤد بن الجارود، مسند ابی داؤد الطیالسی، بیروت: دارالمعرفه، ج:1، ص:5
- (v) النسائی، ابو عبدالرحمن احمد بن شعيب، (1986ء)- سنن النسائی، حلب، مطبوعات اسلامية، (تحقیق: عبد الفتاح ابو عده) ج:8، ص:102
- (vi) بستى، محمد بن حبان تمیمی، صحیح ابن حبان، (1993ء). بیروت، مؤسسه الرسالة، ج:1، ص:375
- (vii) محمد بن اسحاق، (1970ء). صحیح ابن خزيمة، بیروت، المكتب الاسلامی، ص:5، ص:4
- (viii) ابوبکر عبدالله بن محمد، (1409ھ)- مصنف ابن ابی شیبہ، ریاض، مكتبة الرشيد، ج:6، ص:157
- (IX) احمد بن حنبل، (دون سنة الطبع). مسند احمد بن حنبل شیبانی، مصر مؤسسه قرطبة، ج:1، ص:129:4:319:1:51
- (X) و ابو بكر احمد بن عمر، (1409ھ). مسند البزار، بیروت، مؤسسة علوم القرآن، ج:9، ص:219
- (Xi) البيهقي، ابوبكر احمد بن حسين، (1979ء). السنن الصغرى، مدينة منورة، مكتبة الدار، ج:1، ص:24
- (Xii) والهيشمى، على بن ابى بكر، (دون سنة الطبع). موارد الظمان الى زوائد ابن حبان، بیروت، دارالكتب العلميه، ج:1، ص:35
- (Xiii) و الهيشمى، (1407ھ)- مجمع الزوائد، قاهرة، دارالريان للتراث، ج:1، ص:38
- (Xiii) و الاصبهاني، (1415ھ)- مسند ابی حنیفه، ابو نعیم، ریاض مكتبة الكوثر، ج:1، ص:152
8. الأصبهاني، نعیم بن أحمد، (دون سنة الطبع). مسند أبی حنیفه، بیروت، دار الكتب العلمية، ج:1، ص:152
- (i) النسائی، أبو عبد الرحمن أحمد بن شعيب، (1991ء). السنن الكبرى للنسائی، بیروت، دارالكتب العلمية، ج:3، ص:446

- (ii) و مسندابى داؤ د طيالسى، ج:1 ص:5
9. النووي، ابوزكريا يحيى بن شرف، (1392هـ). شرح النووى، بيروت، دار احياء التراث العربى، ج:1، ص:157
10. ايضاً، ج:1، ص:158
11. ايضاً
12. العسقلاني، أحمد بن علي بن حجر أبو الفضل، (1379هـ)-فتح البارى، بيروت، دارالمعرفة، (تحقيق فواد عبدالباقى وغيره)، ج:1، ص:120
13. التوبة، 9:119
14. (i) صحيح البخارى، كتاب الذبائح، ج:5، ص:2104
- (ii) وصحيح مسلم، كتاب البر والصله، عن ابى موسى الاشعري رضى الله عن ه، ج:4، ص:2026
15. (i) سنن الترمذى، كتاب الزهد، ج:4، ص:589
- (ii) والسجستاني سليمان بن الاشعث، (س-ن)- سنن ابى داؤد، كتاب الادب، بيروت، دارالفكر، (تحقيق: محمد محى الدين عبدالحميد)، ج:4، ص:259
16. الفتح، 48:10
17. صحيح البخارى، كتاب الايمان، ج:1، ص:15
18. الحج، 22:78
19. التوبة، 9:41
20. العنكبوت، 29:69
21. قرطبي، ابو عبد الله محمد بن احمد بن ابو بكر، (1993ء). تفسير قرطبي، قاهرة، دارالشعب، بيروت، دارالكتب العلمية، (تحقيق: عبدالسلام الشافى) ج:4، ص:326
22. اندلسى، محمد عبد الحق، (1993ء). المحرر الوجيز فى تفسير الكتاب الله العزيز، (تحقيق: عبد السلام عبد الشافى) ج:4، ص:326
23. الرازى، فخر الدين، (1981ء). التفسير الكبير، بيروت، دارالكتب العلمى، ج:25، ص:83
24. آلوسى، محمود شكري شهاب الدين، (س-ن)- روح المعانى، بيروت، داراحياء التراث، ج:21، ص:16، 4:165
25. صحيح ابن حبان، ج:10، ص:484
26. صحيح البخارى، كتاب الدعوات عن ابى موسى الاشعري، ج:5، ص:2353
27. الفرقان، 25:59
28. الجمعة، 62:9

29. الاحزاب، 33: 42
30. (i) صحیح مسلم ، کتاب الذکر، ج: 4، ص: 2061
(ii) و صحیح البخاری ، کتاب التوحید، ج: 6، ص: 2694؛
(iii) و سنن الترمذی ، کتاب الدعوات، ج: 5، ص: 581
31. الذاریات، 51: 55
32. البخاری، ابو عبدالله محمد بن اسماعیل، (1987ء)۔ الجامع الصحیح، بیروت، دار ابن کثیر، ج: 1، ص: 211
33. النحل: 16: 43
34. سنن الترمذی، ج: 4، ص: 583
35. صحیح مسلم، کتاب التوبة: 4: 2106
36. سنن الترمذی، ج: 5، ص: 532
37. المزمّل، 73: 8
38. صحیح مسلم، کتاب الایمان، ج: 1، ص: 144
39. صحیح البخاری، باب کیف کان بدء الوحی، ج: 1، ص: 4
40. التحريم، 66: 8
41. صحیح مسلم، ج: 4، ص: 2075
42. الزکات: 102: 8
43. سنن الترمذی، عن شداد بن اوس، ج: 4، ص: 638
44. فاطر، 35: 28
45. آل عمران، 3: 175
46. الرحمن، 54: 46
47. سنن الترمذی، کتاب صفته القيامة، عن ابی هريره رضی الله عنه، ج: 4، ص: 633
48. الزمر، 39: 53
49. الاعراف، 7: 155
50. بیهقی، ابی ابکر احمد بن الحسين، (1410ھ)۔ بیهقی، شعب الایمان، بیروت، دارالکتب العلمیة، ج: 2، ص: 5
51. (i) صحیح البخاری، کتاب الادب، ج: 5، ص: 2261 (واللفظ له)
(ii) و صحیح مسلم، کتاب البرو الصلوة، ج: 4، ص: 2013

52. الزمر، 39: 11
53. سنن النسائی، ج: 6، ص: 25
54. صحیح مسلم، ج: 4، ص: 1986
55. ایضاً، ج: 2، ص: 729
56. (i) سنن الترمذی، کتاب صفة القيامة، ج: 4، ص: 634
- (ii) و سنن ابن ماجه، کتاب الزهد، ج: 2، ص: 1409
57. سنن ابن ماجه، کتاب الزهد، ج: 2، ص: 1410
58. صحیح مسلم، کتاب الذکر، ج: 4، ص: 2098
59. صحیح البخاری، کتاب الرقاق، ج: 5، ص: 2358
60. سنن الترمذی، کتاب الزهد، ج: 4، ص: 560
61. سنن الترمذی، کتاب الزهد، عن ابن مسعود، ج: 4، ص: 588
62. التوبه، 9: 72
63. البینہ، 8
64. مقدسی، ابو محمد عبدالواحد، (س-ن)۔ الاحادیث المختاره، مکہ المکرمہ، مکتبۃ النهضة الحدیثہ، ج: 9، ص: 181
65. سنن الترمذی، کتاب الزهد، عن ابی ہریرہ رضی اللہ عنہ، ج: 4، ص: 451
66. سنن الترمذی، کتاب الزهد عن سعد بن ابی وقاص رضی اللہ عنہ، ج: 4، ص: 455
67. صحیح البخاری، کتاب الطب، ج: 5، ص: 2163؛ صحیح مسلم، کتاب السلام، ج: 4، ص: 1740
68. المائدہ، 23
69. آل عمران 3: 159
70. الطلاق، 23
71. سنن الترمذی، کتاب الزهد، عن عمر بن الخطاب رضی اللہ عنہ، ج: 4، ص: 573
72. ابو عبد اللہ محمد نیشاپوری، (1990ء)۔ المستدرک علی الصحیحین، بیروت، دار الکتب العلمیہ، ج: 4، ص: 354
73. الرسالہ التثیریہ، قاہرہ، مصطفیٰ بانی حلبي، ص: 76
74. سنن الترمذی، عن انس ابن مالک رضی اللہ عنہ، ج: 4، ص: 668
75. الضحیٰ، 11
76. مسند احمد، عن النعمان بن بشیر، ج: 4، ص: 278
77. نبأ، 13

78. صحیح مسلم، کتاب صفۃ المنافقین، ج: 4، ص: 2176؛ و صحیح البخاری، ج: 5، ص: 2375؛ و سنن الترمذی، ج: 2، ص: 268
79. النحل، 53،
80. سنن ابی داؤد، عن عبد اللہ بن غنم، ج: 3، ص: 318
81. الغزالی، ابو حامد، (1371ھ) - المنقذ من الضلال، مصر، مطبعة صبیح واولاده، ص: 132



مصادر و مراجع

1. ابن ماجہ، ابو عبد اللہ محمد بن یزید، (1428ھ) - سنن ابن ماجہ، کتاب الزہد، ریاض، دار السلام
2. ابو بکر احمد بن عمر، (1409ھ). مسند البزار، بیروت، مؤسسة علوم القرآن
3. ابوبکر احمد بن حسین، (1979ء). السنن الصغری للبيهقي، مدينة منورة: مكتبة الدار
4. ابوبکر عبد اللہ بن محمد، (1409ھ) - مصنف ابن ابی شیبہ، ریاض، مكتبة الرشيد
5. ابو عبد اللہ محمد نیشاپوری، (1990ء) - المستدرک علی الصحیحین، بیروت، دار الکتب العلمیہ
6. الاصبهانی، (1415ھ) - مسند ابی حنیفہ، ابو نعیم، ریاض مكتبة الكوثر
7. آلوسی، محمود شکر شہاب الدین، (س-ن) - روح المعانی، بیروت، دار احیاء التراث
8. اندلسی، محمد عبد الحق، (1993ء). المحرر الوجیز فی تفسیر الکتب اللہ العزیز، (تحقیق: عبد السلام عبد الشافی)
9. انصاری، قاضی زکریا، (س.ن). شرح الرسالہ القشیریہ، مصر، مصطفی بانی جلبي
10. بخاری، ابو عبد اللہ محمد بن اسماعیل، (1987ء) - الجامع الصحیح، بیروت، دار ابن کثیر
11. البخاری، ابو عبد اللہ، محمد بن اسماعیل، (1422ھ) - صحیح البخاری، کتاب الدعوات، دار طوق النجاة
12. بیہقی، ابی ابکر احمد بن الحسین، (1410ھ) - بیہقی، شعب الایمان، بیروت، دار الکتب العلمیہ
13. الترمذی، ابو عیسیٰ محمد بن عیسیٰ، (س-ن) - جامع ترمذی، بیروت، دار احیاء التراث العربی، (تحقیق: احمد محمد شاکر)
14. سلیمان بن داؤد بن الجارود، (1999ء). مسند ابی داؤد الطیالسی، بیروت، دار المعرفہ
15. الرازی، فخر الدین، (1981ء). التفسیر الکبیر، بیروت، دار الکتب العلمیہ
16. الترمذی، محمد بن الصدیق، (س.ن). الانتصار لطریق الصوفیہ، مصر: مطبعة دار التالیف
17. السجستانی سلیمان بن الاشعث، (دون سنة الطبع). سنن ابی داؤد، کتاب الادب، (تحقیق: محمد محی الدین عبد الحمید) بیروت، دار الفکر،
18. الشیبانی، احمد بن حنبل، (دون سنة الطبع). مسند احمد بن حنبل شیبانی، مصر مؤسسة قرطبة
19. صحیح ابن حبان، محمد بن حبان تمیمی بستی (1993ء). بیروت، مؤسسة الرسالة

20. العسقلاني، أحمد بن علي بن حجر أبو الفضل، (1379هـ) -فتح البارى، (تحقيق فواد عبدالباقى) بيروت، دارالمعرفة
21. الغزالي، ابو حامد، (1371هـ) -المنفذ من الضلال، مصر: مطبعة صبيح واولاده
22. قرطبي، ابو عبد الله محمد بن احمد بن ابو بكر، (1993ء). تفسير قرطبي، قاهره، دار الشعب، (تحقيق: عبد السلام عبد الشافى)
23. قزويني، محمد بن يزيد، (س-ن). سنن ابن ماجه، بيروت، دار الفكر
24. القشيري، ابو القاسم عبد الكريم بن هوازن، الرساله القشيرية، قاهره، مصطفى بابي حلي
25. القشيري، مسلم بن حجاج، (س.ن). صحيح مسلم، بيروت، دار احياء التراث العربى، (تحقيق: محمد فواد عبد الباقى)
26. محمد بن اسحاق، (1970ء). صحيح ابن خزيمة، بيروت، المكتب الاسلامى
27. مقدسى، ابو محمد عبد الواحد، (س-ن) - الاحاديث المختاره، مکه المكرمه، مكتبة النهضة الحديثية
28. النسائي، ابو عبد الرحمن احمد بن شعيب (1986ء) - سنن النسائي، حلب، مطبوعات اسلامية، (تحقيق: عبد الفتاح ابو عذه)
29. النسائي، ابو عبد الرحمن احمد بن شعيب، (1991ء). السنن الكبرى للنسائي، بيروت، دار الكتب العلمية
30. النووى، ابو زكريا يحيى بن شرف، (1392هـ). شرح النووى، بيروت، دار احياء التراث العربى
31. الهيثمى، على بن ابى بكر، (دون سنة الطبع). موارد الظمان الى زوائد ابن حبان، بيروت، دارالكتب العلمية
32. الهيثمى، أبو الحسن نور الدين علي بن أبي بكر بن سليمان، (1407هـ) - مجمع الزوائد، قاهرة، دارالريان للتراث